



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 30.09.2024

പ്രധാനവാർത്തകൾ

- 1). ജമ്മു-കശ്മീർ നിയമസഭാ തിരഞ്ഞെടുപ്പിന്റെ അവസാന ഘട്ട വോട്ടെടുപ്പ് നാളെ ; ഒരുകണങ്ങൾ പൂർണ്ണം.
- 2). കേരളത്തിന്റെ വൈദ്യുതി പ്രതിസന്ധിക്ക് താൽക്കാലിക ആശ്വാസം; 177 മെഗാവാട്ട് വൈദ്യുതി ലഭ്യമാക്കാൻ കേന്ദ്ര ഊർജ്ജ മന്ത്രാലയം ഉത്തരവിട്ടു.
- 3). തിരുവനന്തപുരം എസ് എ ടി ആശുപത്രിയിലെ വൈദ്യുതി വിതരണം പുനഃസ്ഥാപിച്ചു ; സംഭവത്തിൽ സമഗ്ര സാങ്കേതിക സമിതി അന്വേഷണം നടത്തുമെന്ന് മന്ത്രി വീണാ ജോർജ്ജ്.
- 4). ഇന്ത്യയിലെ ആദ്യ സൂപ്പർ ക്ഷാസിറ്റർ ഉൽപ്പാദന കേന്ദ്രം മുഖ്യമന്ത്രി പിണറായി വിജയൻ നാളെ കണ്ണൂരിൽ ഉദ്ഘാടനം ചെയ്യും.
- 5). 2022- ലെ ദാദാ സാഹേബ് ഫാൽക്കെ പുരസ്കാരം ബോളിവുഡ് നടൻ മിഥുൻ ചക്രവർത്തിക്ക്.
- 6). ഇന്ത്യയ്ക്കെതിരായ രണ്ടാം ക്രിക്കറ്റ് ടെസ്റ്റിന്റെ നാലാം ദിനം ബംഗ്ലാദേശ് ബാറ്റിങ്ങ് പുനഃരാരംഭിച്ചു.



ജമ്മു കശ്മീർ - വോട്ടെടുപ്പ്

ജമ്മു-കശ്മീർ നിയമസഭാ തിരഞ്ഞെടുപ്പിന്റെ മൂന്നാമത്തെയും അവസാനത്തെയും ഘട്ട വോട്ടെടുപ്പ് നാളെ. സുഗമവും സമാധാനപരവുമായ പോളിങ്ങിനായി ജമ്മു കശ്മീരിൽ വിപുലമായ സുരക്ഷാ ക്രമീകരണങ്ങളാണ് ഒരുക്കിയിരിക്കുന്നത്. മൂന്നാംഘട്ടത്തിൽ ഏഴു ജില്ലകളിലെ 40 നിയമസഭാ മണ്ഡലങ്ങളിലാണ് തിരഞ്ഞെടുപ്പ്. ഇതിൽ 16 എണ്ണം കശ്മീർ ഡിവിഷനിലും 24 എണ്ണം ജമ്മു മേഖലയിലുമാണ്. ആകെ 415 സ്ഥാനാർഥികളാണ് മത്സരരംഗത്തുള്ളത്. 39.18 ലക്ഷത്തിലധികം വോട്ടർമാരാണ് ഈ ഘട്ടത്തിൽ വിധി നിർണ്ണയിക്കുക. നാളെ രാവിലെ ഏഴ് മണിക്ക് ആരംഭിക്കുന്ന പോളിംഗ് വൈകിട്ട് ആറ് മണി വരെ തുടരും.



വൈദ്യുതി അനുവദിച്ചു

കേരളത്തിന് 177 മെഗാവാട്ട് വൈദ്യുതി ലഭ്യമാക്കാൻ കേന്ദ്ര ഊർജ്ജ മന്ത്രാലയം ഉത്തരവിട്ടു. നാഷണൽ തെർമൽ പവർ കോർപ്പറേഷന്റെ ബാർഹ് 1 , 2 നിലയങ്ങളിൽ നിന്നാണ് യഥാക്രമം 80 മെഗാവാട്ട്, 97 മെഗാവാട്ട് വീതം വൈദ്യുതി ലഭ്യമാക്കുക. വൈദ്യുതി പ്രതിസന്ധി നേരിടാൻ 300 മെഗാവാട്ട് വൈദ്യുതിയാണ് കേരളം ആവശ്യപ്പെട്ടത്. ഇതു പരിഗണിച്ചാണ് ഇപ്പോൾ 177 മെഗാവാട്ട് വൈദ്യുതി അനുവദിക്കാൻ തീരുമാനമായത്. ഈ ഒക്ടോബർ 1 മുതൽ 2025 മാർച്ച് 31 വരെയാണ് വൈദ്യുതി ലഭ്യമാവുക. വേനൽക്കാലത്തെ വൈദ്യുതി ദുർലഭ്യം പരിഹരിക്കാൻ ഇത് വലിയതോതിൽ കേരളത്തിന് സഹായകമാകും. പവർ എക്സ്പോളെക്ഷനുകളിൽ നിന്ന് വാങ്ങുന്നതിനെക്കാൾ കുറഞ്ഞ നിരക്കിൽ, പീക്ക്

മണിക്കൂറുകളിലുൾപ്പെടെ വൈദ്യുതി ലഭിക്കും എന്ന സവിശേഷതയുമാണ്.



എസ്.എ.ടി - വീണാ ജോർജ്ജ്

തിരുവനന്തപുരം എസ് എ ടി ആശുപത്രിയിലെ പവർ സപ്ലൈ ജനറേറ്റർ സംവിധാനത്തിൽ നിന്നും മാറ്റി സാധാരണ നിലയിൽ പുനഃ സ്ഥാപിച്ചു. വൈദ്യുത തകരാർ പൂർണ്ണമായും പരിഹരിച്ചതിന്റെ ഭാഗമായാണ് ഇന്ന് രാവിലെ മുതൽ വൈദ്യുതി ബന്ധം സാധാരണ നിലയിലായതെന്ന് ആശുപത്രി സൂപ്രണ്ട് അറിയിച്ചു. അതേസമയം പാനൽ ബോർഡിലെ ജനറേറ്ററിലുള്ള കോൺടാക്ടർ സ്വിച്ച് മാറ്റി സ്ഥാപിക്കേണ്ടതുണ്ട്. ഇന്ന് ഉച്ചകഴിഞ്ഞ് അല്പസമയം ആശുപത്രിയിലെ ശസ്ത്രക്രിയകൾ ഉൾപ്പെടെയുള്ള തിരക്കുകൾ ഒഴിഞ്ഞ ശേഷം ബദൽ സംവിധാനമാറുകയ്ക്കാണ് സ്വിച്ച് മാറ്റാനാണ് തീരുമാനമെന്നും സൂപ്രണ്ട് അറിയിച്ചു. അതിനിടെ, എസ്.എ.ടി. ആശുപത്രിയിൽ വൈദ്യുതി മുടങ്ങിയ സംഭവത്തിൽ സമഗ്ര സാങ്കേതിക സമിതി അന്വേഷണം നടത്തുമെന്ന് ആരോഗ്യമന്ത്രി വീണാ ജോർജ്ജ് അറിയിച്ചു. ഇന്നലെ രാത്രി ഏഴ് മണി മുതൽ മൂന്ന് മണിക്കൂറോളമാണ് വൈദ്യുതി മുടങ്ങിയത്.



കൃഷ്ണൻകുട്ടി എസ്.എ.ടി

തിരുവനന്തപുരം എസ്.എ.ടി ആശുപത്രിയിൽ വൈദ്യുതി വിതരണം തടസപ്പെട്ടതിൽ കെ.എസ്.ഇ.ബിക്ക് വീഴ്ചയില്ലെന്ന് മന്ത്രി കെ.കൃഷ്ണൻകുട്ടി. വിശദമായ റിപ്പോർട്ട് സമർപ്പിക്കാൻ ഉദ്യോഗസ്ഥർക്ക് നിർദ്ദേശം നൽകിയിട്ടുണ്ട്. ആശുപത്രികളിലെ വൈദ്യുതി വിതരണത്തിൽ കെ.എസ്.ഇ.ബി പ്രത്യേക ശ്രദ്ധ പുലർത്താറുണ്ട്, എസ്.എ.ടി യിലെ വൈദ്യുതി തടസത്തിൽ

ആരോഗ്യ വകുപ്പുമായി നേരിട്ട് ചർച്ച നടത്തുമെന്നും മന്ത്രി അറിയിച്ചു.



കുടുംബശ്രീ കണ്ണൂർ - (ഇൻട്രോ)

ഇന്ത്യയിലെ ആദ്യത്തെ സുഷർകുടുംബശ്രീ ഉൽപ്പാദന കേന്ദ്രം കണ്ണൂർ കല്ലയാശ്ശേരിയിൽ യാഥാർത്ഥ്യമാകുന്നു. ഒന്നാം ഘട്ടത്തിന്റെ ഉദ്ഘാടനം നാളെ മുഖ്യമന്ത്രി പിണറായി വിജയൻ നിർവഹിക്കും.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി

കെ.ഒ. ശശിധരൻ...

(വോയിസ്.....)



ഫാൽക്കൺ പുരസ്കാരം

ചലച്ചിത്രരംഗത്തെ സമഗ്ര സംഭാവനയ്ക്കുള്ള 2022- ലെ ദാദാസാഹേബ് ഫാൽക്കൺ പുരസ്കാരം ബോളിവുഡ് നടൻ മിഥുൻ ചക്രവർത്തിക്ക്. അടുത്തമാസം, എഴുപതാമത് ദേശീയ ചലച്ചിത്ര അവാർഡ് ദാന ചടങ്ങിൽ പുരസ്കാരം സമ്മാനിക്കും. കൊൽക്കത്തയിലെ തെരുവുകളിൽ നിന്ന് സിനിമയിലെ ഉയരങ്ങൾ കീഴടക്കിയ മിഥുൻ ചക്രവർത്തിയുടെ യാത്ര തലമുറകളെ പ്രചോദിപ്പിക്കുന്നതാണെന്ന്, പുരസ്കാരം പ്രഖ്യാപിച്ചുകൊണ്ട് കേന്ദ്രമന്ത്രി അശ്വിനി വൈഷ്ണവ് സമൂഹമാധ്യത്തിൽ കുറിച്ചു.



കെ.എസ്.ആർ.ടി.സി

KSRTC സ്പിഫ്റ്റ് ജീവനക്കാർക്ക് മുന്നറിയിപ്പുമായി ഗതാഗത മന്ത്രി കെ ബി ഗണേഷ് കുമാർ. അമിത വേഗതയിലും ശ്രദ്ധയില്ലാതെയും വണ്ടി ഓടിക്കുന്നതായി ചൂണ്ടിക്കാട്ടി പരാതി ലഭിച്ചാൽ കർശന നടപടിയുണ്ടാകുമെന്ന് മന്ത്രി പറഞ്ഞു.

യാത്രക്കാരോട് മാന്യമായ പെരുമാറ്റം ഉണ്ടാക്കണമെന്ന് കണ്ടക്ടർമാരോടും അദ്ദേഹം നിർദ്ദേശിച്ചു. അതിനിടെ, നവരാത്രി ദീപാവലി ആഘോഷങ്ങളോടനുബന്ധിച്ച് കെ.എസ്.ആർ.ടി.സി അധിക അന്തർ സംസ്ഥാന സർവീസുകൾ അനുവദിച്ചു. ഒക്ടോബർ ഒമ്പത് മുതൽ നവംബർ ഏഴ് വരെയാണ് കേരളത്തിലെ വിവിധ കേന്ദ്രങ്ങളിൽ നിന്ന് പ്രത്യേക സർവീസുകൾ അനുവദിച്ചിരിക്കുന്നത്.



ബ്രേക്ക്.....

ഈ വാർത്തകൾ ആകാശവാണിയിൽ നിന്ന്...



പി വി അൻവർ-ടി.പി രാമകൃഷ്ണൻ

സി പി ഐ എം വെല്ലുവിളിച്ചാൽ അത് ഏറ്റെടുക്കാൻ തയ്യാറാണെന്നും തൻറെ രാഷ്ട്രീയ നീക്കങ്ങൾ വിപ്ലവമായി മാറുമെന്നും നിലമ്പൂർ എംഎൽഎ പി.വി.അൻവർ. താൻ തീരുമാനിച്ചാൽ 25 പഞ്ചായത്തുകളിലെ ഭരണം എൽഡിഎഫിന് നഷ്ടപ്പെടുമെന്നും അദ്ദേഹം മലപ്പുറത്ത് മാധ്യമങ്ങളോട് പറഞ്ഞു. എന്നാൽ, അൻവറിന് സിപി ഐ എമ്മുമായി യാതൊരു ബന്ധമില്ലെന്നും, അൻവറിന്റെ നീക്കം പാർട്ടിയെ ഒരുതരത്തിലും ബാധിക്കുകയില്ലെന്നും എൽ ഡി എഫ് കൺവീനർ ടി പി രാമകൃഷ്ണൻ പ്രതികരിച്ചു.



വി.ഡി സതീശൻ

മുഖ്യമന്ത്രിക്ക് ഏറ്റവും വിശ്വസ്തനായിരുന്ന ആളായിരുന്നു പി. വി. അൻവർ എന്നും അദ്ദേഹം പുറത്തിറങ്ങി അവിടെ നടക്കുന്ന കാര്യങ്ങൾ പരസ്യമാക്കുകയാണെന്നും പ്രതിപക്ഷ നേതാവ് വി ഡി സതീശൻ. അൻവർ ഉയർത്തുന്ന

ആരോപണങ്ങളെല്ലാം കോൺഗ്രസും യു ഡി എഫും നേരത്തെ ഉന്നയിച്ചിട്ടുണ്ടെന്നും ശ്രീ വി. ഡി സതീശൻ പറഞ്ഞു.



ബിജെപി യോഗം

ബിജെപി സംസ്ഥാന നേതൃയോഗം കൊച്ചിയിൽ ചേരുന്നു. ബി.ജെ.പി സംസ്ഥാന അദ്ധ്യക്ഷൻ കെ സുരേന്ദ്രൻ, പാർട്ടി സംസ്ഥാന പ്രഭാരി പ്രകാശ് ജാവദേകർ കേന്ദ്ര സഹമന്ത്രിമാരായ സുരേഷ് ഗോപി, ജോർജ് കുര്യൻ, തുടങ്ങിയവർ പങ്കെടുക്കുന്നുണ്ട്.



സിദ്ദിഖ്

യുവനടിയെ ബലാൽസംഗം ചെയ്തെന്ന കേസിൽ നടൻ സിദ്ദിഖിന്റെ മുൻകൂർ ജാമ്യാപേക്ഷ ഇന്ന് സുപ്രീംകോടതി പരിഗണിക്കും. ഹൈക്കോടതി ജാമ്യം നിഷേധിച്ചതിനു പിന്നാലെയാണ് സിദ്ദിഖ് സുപ്രീംകോടതിയെ സമീപിച്ചത്.



മഴ - സംസ്ഥാനം

കേരളത്തിൽ ഇടിയോടുകൂടിയ ശക്തമായ മഴയ്ക്ക് സാധ്യത. ശ്രീലങ്കയ്ക്ക് സമീപമുള്ള ചക്രവാതച്ചുഴിയുടെ പ്രഭാവത്താലാണിത്. ഇന്ന് ഒൻപത് ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രതാ നിർദ്ദേശം നൽകി. ഇന്ന് രാത്രി 11.30 വരെ കേരളതീരത്ത് കള്ളക്കടൽ പ്രതിഭാസത്തിനും സാധ്യതയുണ്ട്. കേരള-ലക്ഷദ്വീപ് തീരങ്ങളിൽ ഇന്ന് മത്സ്യബന്ധനത്തിനും വിലക്കുണ്ട്.



ക്രിക്കറ്റ്

ഇന്ത്യയ്ക്കെതിരായ - ടെസ്റ്റ് ക്രിക്കറ്റ് പരമ്പരയിലെ രണ്ടാം മത്സരത്തിന്റെ നാലാം ദിനം ബംഗ്ലാദേശ് ബാറ്റിങ് പുനരാരംഭിച്ചു. 35 ഓവറിൽ 107-ന് മൂന്ന് എന്ന നിലയിലാണ് ബംഗ്ലാദേശ് ഇന്ന് കളി പുനരാരംഭിച്ചത്. ഒടുവിൽ റിപ്പോർട്ട് കിട്ടുമ്പോൾ ബംഗ്ലാദേശ് 6 വിക്കറ്റ് നഷ്ടത്തിൽ 206 റൺസ് എന്ന നിലയിലാണ്. ടോസ് നേടിയ ഇന്ത്യ ബംഗ്ലാദേശിനെ ബാറ്റിങ്ങിന് അയക്കുകയായിരുന്നു. കാൻപൂർ ഗ്രാൻഡ് പാർക്ക് സ്റ്റേഡിയത്തിൽ നടക്കുന്ന മത്സരം പലവട്ടം മഴ മൂലം തടസ്സപ്പെട്ടിരുന്നു.



മാമ്മൻ മാഷിള ട്രോഫി

കെ.സി.മാമ്മൻ മാഷിള ട്രോഫിക്കു വേണ്ടിയുള്ള 66-ാമത് ഉത്രാടം തിരുനാൾ പമ്പാ ജലമേള ഇന്ന് ഉച്ചയ്ക്ക് 2- ന് തിരുവല്ല നീരേറ്റുപുറം പമ്പാ വാട്ടർ സ്റ്റേഡിയത്തിൽ നടക്കും. ഒൻപത് ചൂണ്ടൻ വള്ളങ്ങൾ ഉൾപ്പെടെ നാൽപ്പതോളം കളിവള്ളങ്ങൾ പങ്കെടുക്കും.



സ്വർണ്ണവില

രാജ്യത്തെ ഓഹരിവിപണികളിൽ വൻ നഷ്ടം. ബോംബെ ഓഹരിസൂചിക സെൻസെക്സ് 957 പോയിന്റ് ഇടിഞ്ഞ് 84,614 -ലും ദേശീയ ഓഹരിസൂചിക നിഫ്റ്റി 277 പോയിന്റ് ഇടിഞ്ഞ് 25,901-ലും വ്യാപാരം തുടരുന്നു.

സ്വർണ്ണവിലയിൽ വീണ്ടും ഇടിവ്. പവന് 120 രൂപ കുറഞ്ഞ് 56,640 രൂപയും ഗ്രാമിന് 15 രൂപ കുറഞ്ഞ് 7,080 രൂപയുമായി.



ഇടുക്കി കാന്താരിമുളക് - (ഇൻട്രോ)

കാന്താരി മുളകിന്റെ എരിവുപോലെ കത്തിക്കയറി വിലയും. കാന്താരിമുളകിന്റെ ഉപയോഗം വർധിക്കുകയും ലഭ്യത കുറയുകയും ചെയ്തതോടെ കാന്താരിയുടെ വില കിലോയ്ക്ക് 600 രൂപ കടന്നു.

വിശദാംശങ്ങളുമായി ആകാശവാണി
ഇടുക്കി ജില്ലാ പ്രതിനിധി രതീഷ് കൃഷ്ണ...
(വോയിസ്....)



സ്വച്ഛത ഹി സേവ - കൊല്ലം

'സ്വച്ഛത ഹി സേവ' പരിപാടിയുടെ ഭാഗമായി കൊല്ലം മുന്ന് കെ നേവൽ എൻ.സി.സി യൂണിറ്റിന്റെ നേതൃത്വത്തിൽ കൊല്ലം ബീച്ചിൽ ശുചീകരണം നടത്തി. അൻപതോളം കേഡറ്റുകൾ പങ്കെടുത്തു.

